


# It-Tifkira Tagghom Fostna Tibqa'

kitba ta' Joseph GM BORG



Kull min jaghmel il-ġid lill-ghajru jista' jissejjah benefattur. Fost il-benefatturi tal-Komunità Nisranija li ghexu f'din il-Parroċċa taghna tul dawn l-ahhar erba' mitt sena li ghaddeu, żgur li jiġu minn ta' quddiem is-sacerdoti jew qassisin li ghexu fostna tul dawn is-snin kollha jaghmlu l-ġid kemm spiritwali u kemm dak materjali. Alla biss jista' jkejjel il-ġid spiritwali kbir li wettqu f'hajjithom.

Jinteressana nsemmu ta' l-anqas, f'din il-kitba, lil dawk il-qassisin li hallsu jew taw minn buthom biex issir xi opra li baqghet ghalina bhala t-tifkira tagghom. Lil dawn ahna mdorrijin nghodduhom bhala benefatturi tal-Knisja Arċipretali li ghandna llum u dik Parrokkjali li kellna qabilha jew inkella tal-Parroċċa kollha ingenerali. Ma' dawn irridu nżidu wkoll 'il dawk li minflok flushom taw hidmiethom u sahhithom biex żejnu dejjem iżjed il-knisja taghna jew inkella ohrajn li hasbu biex fil-Mosta jkun hawn Ċentri tad-Duttrina Nisranija u ohrajn Pastoralni għall-htigijiet spiritwali tal-poplu Nisrani taghna. Dawn ukoll ghalina kienu benefatturi.

## Qassisin Benefatturi Mostin tul is-Seklu Sbatax

Matul dan is-seklu niltaqghu mal-qassis habrieki mill-Mosta Dun Salv Fenech li flimkien ma' Florio Borg hallsu biex tinbena mill-ġdid il-knisja filjali ta' Sant'Anton Abbati fl-1659. Għall-knisja l-qadima, dik ta' Dingli, hallas għall-erba' kwadri sbieh ta' San Kożma u San Damjan, San Lawrenz u San Filippu Neri. Dawn il-kwadri - xoghol sabih ta' Stefano Erardi - ghadna nistghu ngawduhom sal-lum, għax jinsabu mdendlin fis-sagrestija ewlenija li ghandha r-Rotunda bl-arma ta' Fenech impittra taht, fuq kull wiehed minnhom. Dun Salv Fenech kien ukoll Kappillan ta' l-Isla u miet fis-6 ta' Jannar, 1689.

Dun Gio Maria Galea (Kappillan tal-Mellieha) għandu ismu u s-sena 1647 fuq il-kwadru ta' San Rokku flimkien ma' San Bastjan u Santa Rozalija - xoghol il-pittur maghruf Stefano Erardi. Illum dan il-kwadru li sar għall-knisja parrokkjali l-qadima wirtitu r-Rotunda fejn narawh fuq l-artal tal-Kappella ddedikata lil dawn il-qaddisin Protetturi ta' l-impetati. Jidher li sar b'xi wegħda u b'ringrazzjament tal-helsien mill-pesta li hakmet lil pajjiżna fl-1676. Dun Gio Maria Galea miet ta' 67 sena nhar it-22 ta' Mejju, 1688.

Qassis iehor Mosti żgur li ma jintesiex f'din il-Parroċċa għax għandu ismu marbut mal-kwadru sabih u



L-inkwadru maghruf bhala 'San Bastjan' iżda miegħu hemm ukoll Santu Rokku u Santa Rozalija - xoghol ta' Stefano Erardi fl-1676.

għażiż ta' l-Assunta. Dan il-kwadru titolari sar b'legat li kien halla Dun Ġakbu Chetcuti fl-1678 u huwa xoghol il-pittur Pasquale Buhagiar. Dun Ġakbu miet fit-12 ta' Settembru 1678, ta' 54 sena. Il-kwadru sar għall-knisja parrokkjali l-qadima minflok iehor eqdem minnu. Meta missirijietna waqqfu r-Rotunda poġġewh b'għożza fiha. Fl-10 t'Awwissu 1975 ġie sollennement inkurunat. Fl-10 t'Awwissu 2000 tpoġġew 12-il kewkba madwar irras inkurunata ta' l-Assunta li tiddomina dan il-kwadru.

## Matul is-seklu tmintax

Qassis Mosti li ddomina f'dan is-seklu minhabba l-parrokat twil tiegħu ta' 45 sena bhala Kappillan tal-Mosta kien Dun Lawrenz Abela - qassis għaref li kien saħansitra professur tal-Lhudi u ta' l-Gharbi. Tifkira tal-ġenerożità tiegħu għandna xi lampieri tal-fidda mmartellati b'ismu fuqhom li għadhom jiġu wżati sal-lum. Barra minn dawn kien halla xi legati b'risq il-knisja parrokkjali li kellna li minnhom gawdjet ukoll il-knisja li għandna llum. Miet ta' 89 sena nhar it-28 ta' Frar, 1742.




Dun Salv Saver Bonnici kien il-Kappillan tal-Mosta mill-1771 sa l-1794. Kien mir-Rabat ta' Malta, imma baqa' maghruf ghaż-żelu li bih hadem kemm dam kappillan tal-Mostin. Thabat l-ewwelnett biex tkun ikkonsagrata l-knisja parrokkjali l-qadima nhar is-7 t'April, 1774. Fl-1783 irnexxielu jakkwista għall-parroċċa taghna r-relikwija bl-ghadam shih tal-Martri San Paċifiku u f'dik l-istess sena beda jithabat, ghalkemm ma rnexxielux, biex ikabbar il-limiti parrokkjali tal-parroċċa taghna. Miet nhar is-16 t'April 1794, fl-ghomor ta' 71 sena u difnuh fil-Parroċċa ta' Bormla.

Qassis Mosti iehor li bejn l-ahhar tas-seklu tmintax kien il-Prokuratur tal-knisja parrokkjali l-qadima, kien Dun Franġisk Pullicino, li fost ohrajn habrek biex il-parroċċa jkollha *Via Sagra* mill-isbah - pittura ta' Rokku Buhagiar u 'l-alliev' tieghu Antonio Xerri - opra li mbaghad wirtitha wkoll r-Rotunda. Fi żmien wkoll, u matul il-parrokat ta' Dun Salv Saver Bonnici, sewwasew fl-1791 irnexxielu jgħib minn Lyons l-apparat abjad ta' hames kapep li wiehed għadu jista' jarah fis-sagristija ta' fejn hemm il-bomba. Dun Franġisk miet il-Belt nhar id-9 ta' Mejju 1809, fl-età ta' 59 sena.

### **Benefatturi li ghexu fis-seklu dsatax**

Wara l-mewt ta' Dun Franġisk Pullicino lahaq minflok bħala Prokuratur tal-knisja Dun Marin Galea. Kien mill-Mosta wkoll u fost l-ohrajn habrek biex kabbar dejjem iżjed il-festi ta' Santa Marija. Kellu d-dar kbira tieghu fi Triq il-Kbira, bieb ma' bieb mad-dar tal-Markizi Mallia Tabone. Fil-logg tal-hadid ta' fuq il-bieb kbir ta' daru għadhom jidhru l-inizjali 'D.M.G'. Tifkira tieghu għad għandna s-Salib il-prim tal-fidda li sar fl-1810 u li hu stess kien hallas għalih minn butu 1,000 skud.

F'dan is-seklu niltaqghu mal-Kappillan Żurrieqi Dun Felic Calleja, benefattur kbir tal-Mosta u l-Mostin għax kien hu li holom li jibni r-Rotunda u għalhekk kien hu l-fundatur ewlieni taghha. Għaliha kien halla għidu kollu, somma li kienet tammonta għal xi 16,000 skud (madwar 3,000 ewro tal-lum). Għal dak iż-żmien kienet



Il-Kappillan Mosti Dun Ġammarì Schembri, li hadem għal sitta u ghoxrinn sena għar-Rotunda.

somma mhux hażin. Il-Kappillan Calleja miet ta' 85 sena nhar l-20 ta' Frar 1833, wara parrokat ta' 36 sena fost il-Mostin. Mewtu xehtet il-Mosta fi swied ta' qalb kbir.

Is-suċċessur tal-Kappillan Calleja kellu jkun il-qassis Mosti Dun Ġammarì Schembri li għal sitta u ghoxrin sena shah hadem u thabat bla waqfen biex jara l-holma ta' Dun Felic, tieghu u ta' hutu l-Mostin issir fl-ahhar realtà. Dan l-ikbar iben li qatt tat il-Mosta kellu jmut ftit qabel ma missirijietna rnexxielhom jagħlqu l-koppla ggantija tar-Rotunda ta' Grognet. Lil din il-knisja mahbuba ta' qalbu kien taha saħtu f'hajtu u f'mewtu hallieha werrietha ta' għidu kollu. Miet ta' 60 sena nhar it-28 ta' Settembru 1859, u bir-raġun kollu, il-Mosta kollha kienet bkietu.

Għall-habta tal-1840, meta missirijietna kien għadhom bnew biss madwar terz mill-bini tar-Rotunda, sabu ruhhom neqsin wisq mill-flus. Imma l-Providenza riedet li jinqala' l-qassis Żebbuġi Dun Manwel Barbara li ta' kull xahar kien jiġi l-Mosta minn Haż-Żebbuġ u jagħti 'l Kappillan Schembri borża flus għall-bini tal-knisja taghna. B'kollox, dan il-qassis twajjed, habib tal-Mosta u l-Mostin, kien ta' 1,640 skud u għalhekk żgur li jixraqlu li ta' l-anqas insemmu f'din il-kitba.

Ma nistghux ma nsemmu it-tahbit li waqa' fuq il-Kappillan Dun Anton Mallia li hadem mhux biss biex jagħmel hafna affarjiet ta' hteġa li kellha bżonn knisja għdida monumentali li kienet għadha kif inbniet, imma haseb ukoll għall-Konsagrazzjoni taghha nhar il-15 t'Ottubru, 1871.

Hawn ta' min isemmi l-erba' ahwa qassisin Mostin, il-koll benefatturi tal-Kappella ta' San Ġużepp. Dawn kienu Dun Tumas u Dun Salvu, u l-Monsinjuri Dun Ġużepp u Dun Ġlormu. Dawn it-tnejn ta' l-ahhar hallsu għat-tliet kwadri li jżejnu din il-kappella. Dawn huma dak li juri l-Gherusija ta' San Ġużepp mal-Madonna - xogħol ta' Giuseppe Bonnici fl-1859, dak li juri l-mewt ta' San Ġużepp - xogħol ta' Salvatore Barbara fl-1861, u l-iehor li juri l-Familja Mqaddsa fil-harba taghha fl-



Il-Kappillan Żurrieqi Dun Felic Calleja, li holom li jibni r-Rotunda tal-Mosta.





Il-Kwadru Titulari tal-Assunta – xoghol Pasquale Buhagiar fl-1678 – sar b'legat li halla Dun Ġakbu Chetcuti fl-istess sena.



Egittu - xoghol ta' Giuseppe Bonnici fl-1866.

Fl-istess Kappella ta' San Ġużepp jinsab midfun Dun Ġużepp Mamo li skont il-lapida li żżejjen qabru hallas ghal dawk l-eżerċizzi spiritwali li konna mdorrijin bihom ftit qabel il-Milied. Hallas ukoll ghall-kancell ta' l-irham griż li jdawwar il-presbiterju ta' madwar l-artal maġġur - disinn ta' habibu t-tabib arkitett Nikola Zammit.

Ma nistghux imma, insemmu dawk kollha, li b'xi mod jew iehor hadmu kemm felhu b'risq il-knisja u l-parroċċa taghna. Fl-ahharnett ikollna ta' l-anqas insemmu lis-Senglean Dr. Dun Pawl Xuereb, l-ewwel wiehed fost l-Arċipriet li kellna, li fl-1888 gholra r-Rotunda ghad-dinjità ta' Knisja Arċipretali. Fl-1899, inkuruna wkoll ir-Rotunda bil-bini ta' dik il-ġmiel ta' lanterna li ghandha. Kien ta' wkoll il-bidu, biex minn ġidu, ghal-kemm wara mewtu, isiru l-famużi lunetti tal-Cali, li fuq wahda minnhom tidher l-arma tieghu. Miet qasir il-ghomor, ta' hamsin sena, nhar it-22 ta' Novembru, 1894.

### **Iżjed Benefatturi tul is-seklu għoxrin**

Fil-bidu tas-seklu għoxrin, ir-Rotunda taghna kien ghadha knisja relattivament ġdida, għax kien ghadha ilha lesta biss erbghin sena. Matulhom kienu sarulha hafna affarijiet, kemm ta' hteġa kif ukoll ta' tiżjin. B'dan kollu kien ghad jonqos hafna iżjed. B'xorti tajba tul dan is-seklu nqalghu iżjed benefatturi kemm qassisin u kemm mhumiex, li fuq l-eżempju ta' dawk ta' qabilhom ghamlu li setghu biex it-tempju monumentali taghna jkompli dejjem jisbieh u l-parroċċa tkompli wkoll dejjem iżjed ġejja 'l quddiem.

Sewwa sew fl-ewwel tas-seklu, niltaqghu mal-Prokuratur wisq habrieki li kellha l-knisja taghna dak iż-żmien, Dun Anġ Camilleri. Donnu li 'l dan il-qassis, il-Providenza ġabitu fostna minn Haż-Żabbar, biex propju jaghni 'l knisja taghna b'opri mill-aqwa. Kien hu responsabbli biex fost opri oħra, saru l-baldakkin il-prim, il-lampier il-prim tal-fidda, il-linef tal-kristall u fuq kollox il-paviment grandjuż, li biex sar ghamel tajjeb ghalih b'ġidu stess. Minn butu wkoll hallas għaż-żewġ statwi ta' l-irham fin ta' fuq il-presbiterju, ta' l-Evangelisti San Ġwann u San Luqa li saru fl-1911 - xoghol ta' Sebastiano Spampinato. Kellu sehem ukoll flimkien ma' erbgha u għoxrin membru iehor tal-kleru Mosti biex fl-1909 seta' jsir il-pavimentar bl-irham tal-presbiterju u l-kor - disinn tas-sur Rafel Caruana Dingli.

Barra milli hallas ukoll xi abiti sagri rrakkmati bid-deheb, hallas ukoll minn butu għal żewġ kapep minn sett ta' sebgha ta' l-apparat il-prim li jintuża għal Santa Marija u li kien sar fl-1925 fuq id-disinn ta' Antonio Agius. Wahda mill-kapep ta' dan is-sett kien hallas għaliha l-qassis Mosti Dun Salv Camilleri. Il-Prokuratur Dun Anġ Camilleri miet nhar it-8 ta' Settembru 1927, ta' 67 sena.

Dik il-habta wkoll, għall-ahhar tas-snin għoxrin tas-seklu li ghadha, niltaqghu ma' Dun Salv Grech. Dan flimkien ma' missieru hallu għall-ventartal tal-metall għall-artal tal-Kappella tal-Madonna taċ-Ċintura. Fuq, fin-nofs tal-ventartal tidher l-arma ta' Grech. Dun Salv Grech miet ta' 70 sena, nhar it-13 ta' Lulju, 1929.

Qassis iehor li halla t-tifkira tieghu fil-knisja taghna kien Dun Pawl Mifsud. Dan il-qassis impenjuż hadem huwa stess b'xejn l-orgni tal-kor. Dun Pawl Mifsud miet fl-14 t'Ottubru, 1939.


Qassis iehor, benefattur tal-Mosta u ta' hutu l-Mostin, kien żgur Dun Karm Sciberras. Dan il-qassis umli u żelanti jibqa' maghruf bhala l-fundatur ta' l-Oratorju Qalb ta' Ġesù għat-tagħlim tad-duttrina. Fl-1943 lahaq Arċipriet tal-Mosta, imma kellu jirriżenja minhabba l-mard wara parrokat ta' hames snin biss. Dritt ġie mahtur Monsinjur Onorarju, imma lanqas dan it-titlu ma kellu jgawdi għax miet ta' 57 sena, nhar it-23 ta' Mejju, 1950.

Kien hemm qassisin oħra Mostin li ma nistghux insemmu kull wiehed minnhom, li rabtu isimhom ma' hidma sfiqa fl-Oratorji tad-Duttrina kemm tas-subien kif ukoll tal-bniet. Minnhom insemmu wiehed biss: Dun Anġ Camilleri (iż-Żghir) li wara snin shah ta' hidma fost it-tfal u ż-żgħażaġ tal-Mosta fl-Oratorju Qalb ta' Ġesù kellu jirtira minhabba saħtu fid-Dar tal-Kleru. Dun Anġ halliena ftit ilu, propju fit-12 ta' Lulju, 2009.

### **Iżjed Benefatturi li għexu fi żmienna**

Żgur li hafna ghadhom jiftakru lill-Arċipriet Dun Pawlin Galea li fost opri oħra żejjen il-knisja taghna bid-damask. Kien hallas minn butu stess għall-pavaljun tal-bellus ahmar li jintrama fl-arkatura ta' fuq il-kwadru titulari ta' l-Assunta, barra milli hallas ukoll għal xi missal tal-fidda li jintramaw fil-festa. Minn Arċipriet taghna lahaq Monsinjur tal-Katidral. Miet ta' 78 sena, fit-21 ta' Diċembru, 1982.

Matul il-parrokat ta' l-Arċipriet Dun Bartilmew Bezzina, il-portiku importanti tar-Rotunda ġie mzejjen



L-Arċipriet  
Dun Pawlin  
Galea.





L-Arcipriet  
Dun Bert  
Bezzina.



Dun Salv  
Magro  
(1920-2007)

bl-istatwi ta' l-Appostli - xoghol l-iskultur Marco Montebello. L-istatwa ta' San Bartilmew kien hallas ghalha l-istess Arcipriet Bezzina. Dik ta' San Ġwann hallas ghalha Dun Ġwann Debono filwaqt li dik ta' San Ġakbu l-Kbir giet imhallsa minn Dun Karm Mifsud.

Dun Bartilmew Bezzina, l-Arcipriet ta' l-Inkurunazzjoni, illum Monsinjur, hallas ukoll ghall-istatwa tal-bronż ta' San Ġużepp, li hu ppjanat li se jiehu post dik li hemm illum f'tarf iz-zuntier. Mons. Dun Bartilmew Bezzina miet nhar id-29 ta' Marzu li ghadda, imma t-tifkira tieghu ma tithassar qatt minn fostna. Il-Mosta kollha bkietu. Xhieda ta' dan kien il-funeral memorabbli li sarlu nhar il-31 ta' Marzu, 2009.

Ta' min isemmi wkoll il-hidma ta' l-Arcipriet Dun Joe Carabott miż-Żejtun. Hadem biex isir hafna restawr li kellha bżonn minn barra r-Rotunda. Hadem biex twaqqfu ċ-Ċentri Pastoralni godda fil-Parroċċa taghna. Habrek ukoll biex il-Mosta jkollha dejjem iżjed vokazzjonijiet.


Naghlqu fl-ahharnett biex insemmu qassis li żgur ilkoll niftakru. Dan kien Dun Salv Magro, li ghal snin twal kien il-prokurator habrieki tar-Rotunda li tant kien

ihobb. Dun Salv hallas minn butu ghall-pavimentar bl-irham tal-koppletta ta' fejn hemm l-istatwa ta' San Ġużepp. Hallas ukoll ghat-terha l-prima rrakkmata ta' l-artal tal-Madonna taċ-Ċintura u rsista kemm felah biex saru bosta opri sbieh ghall-Knisja Arcipretali taghna. Kien hu wkoll strumentali biex il-knisja taghna setghet takkwista teżori ta' preġju artistiku minghand il-Familja tal-Markizi Mallia Tabone. Lir-Rotunda hallielha wkoll diversi abiti sagri fost hwejjeġ ohra. Miet ta' 87 sena, nhar il-31 ta' Diċembru, 2007.

Din il-Parroċċa tibqa' tiftakar ukoll fil-hidma ta' qassisin ohra li kienu prokuraturi tad-diversi fratellanzi li ghandna. Tibqa' tiftakar fil-prokuraturi tal-festi l-kbar tal-Milied u tal-Ġimgha l-Kbira u fl-ahhar, imma mhux lanqas, dawk li hadu hsieb il-festa ta' Santa Marija. Dawn kollha, kemm dawk li semmejna u kemm dawk li ma semmejnix, nghidulhom li t-tifkira taghhom fostna tibqa' sakemm f'din il-Parroċċa ta' Marija jibqa' wlied denji ta' dan l-isem.

**Referenzi:**

- <sup>1</sup> *Musta - Its Memories and Charms*, Rev. Dun Edgar W. Salomone, 1911.
- <sup>2</sup> *Tifkira Għażiża tas-Saċ. Dun Anġ Camilleri* - madwar 30 sena Prokurator tal-Knisja tal-Mosta, 1927.
- <sup>3</sup> *Storja tal-Mosta bil-Knisja tagħha* miġbura minn E.B. Vella u Ohrajn - verżjoni riveduta ta' l-oriġinal, 1930 u biż-żidiet sa l-1984.
- <sup>4</sup> *Storja ta' Malta fi grajjiet il-Knisja* - Alexander Bonnici OFM Conv., 1996 - Il-Mosta u l-Parroċċa f'Ġieħ l-Assunta.
- <sup>5</sup> *Il-Mosta fi żmien il-Kavallieri ta' San Ġwann* - Michael A. Sant, 1996.
- <sup>6</sup> *Il-Mosta, il-Mostin u r-Rotunda Tagħhom matul iż-żminijiet* - Dr. George Cassar u Joseph GM Borg, 2007.
- <sup>7</sup> *Il-Mosta - Ġrajjietha u Niesha* - Editur Frans Deguara, Soċ. Fil. Nicolò Isouard, Mosta, 2008.
- <sup>8</sup> *It-tagħrif dwar jum il-mewt tal-membri tal-Kleru tal-Parroċċa u kemm kellhom żmien meta mietu kien miġbur minn Dun Salv Magro, eks-prokurator tar-Rotunda mir-Registru tal-Mejtin tal-parroċċa tagħna.*



L-Arcipriet  
Dun Joe  
Carabott.